

Skatta- og avgjaldsmál avgerðir

Mál nr.: 09-03-31-74	Lóg: Kng.um lutfalsligan frádráttarrætt fyri mvg § 11	Avgerð tikin: 02.11.2010
--------------------------------	--	------------------------------------

Javning av íløgumvg. Heimvíst.

Samandráttur:

Kært er um, at TAKS hefur tikið avgerð um, at kærarin skal javna 2/5 av keypsmvg'i viðvíkjandi íløgu frá 1. ársfjórðingi 2005. Sambært frámeldingarskjalinum er virksemi kærarans steðgað 31. desember 2008. Á hesum grundarlagi hefur TAKS tikið avgerð um, at kærarin skal javna íløgumvg fyri 2008 og 2009 viðvíkjandi omanfyri nevndu íløgu. Seinni upplýsir kærarin, at virksemið er steðgað 1. januar 2009, og at íløgumvg'ið tí einans skal javnast fyri 2009.

Skatta- og avgjaldskærunevndin hefur avgjørt at heimvísa málið til TAKS til nýggja viðgerð av uppgerðini av frádráttarrættinum sambært § 11, stk. 2 í kunngerð nr. 35 frá 20. mars 2000 um lutfalsligan frádráttarrætt fyri meirvirðisgjald og um javnan av inngangandi avgjaldi av íløgugøgnum. Í hesum sambandi skal kannast nærri, nær virksemið kærarans veruliga er steðgað.

Avgerð

Kært er um, at TAKS hefur tikið avgerð um, at kærarin skal javna 2/5 av keypsmvg'i viðvíkjandi íløgu frá 1. ársfjórðingi 2005.

Kærarin hefur latið TAKS frámeldingarskjal, og hefur í hesum sambandi upplýst, at virksemið er steðgað 31. desember 2008. Á hesum grundarlagi hefur TAKS tikið avgerð um, at kærarin skal javna íløgumvg fyri 2008 og 2009 viðvíkjandi omanfyri nevndu íløgu.

Seinni upplýsir kærarin, at virksemið er steðgað 1. januar 2009, og at íløgumvg'ið tí einans skal javnast fyri 2009.

TAKS

Sambært avgerð hjá TAKS frá 20. november 2009 skal kærarin javna 2/5 av keypsmvg'i viðvíkjandi íløgu frá 1. ársfjórðingi 2005, tí íløgumvg sambært frámeldingarskjali er farin til privata nýtslu.

Málið byrjar við, at TAKS tann 27. august 2009 hefur móttikið frámeldingarskjal til vinnuskránna. Í skjalinum er upplýst, at virkið helt uppat 31. desember 2008.

Sambært § 16, stk. 2 í mvg-lógini og § 11 í kunngerðini um lutfalsligan frádráttarrætt fyri meirvirðisgjald og um javnan av inngangandi avgjaldi av íløgugøgnum, hefur virkið skyldu til at javna fyri íløgugøgn, tá broyting hendir í frádráttarrættinum hjá virkinum, t.d. um íløgugøgnini verða yvirtikin til privata nýtslu.

Sambært § 11, stk. 2 í omanfyri nevndu kunngerð skal javnast fyri broytingar, sum henda í fyrstu 5 roknskaparárunum, um talan er um rakstrargøgn.

Sambært mvg-uppgerðini fyri 1. ársfjórðing 2005 er mvg av íløgu drigið frá fyri tils. 17.000 kr.

Hetta merkir, at kærarin hevur eina reguleringskyldu á 1/5 av 17.000 kr. ella kr. 3.400 í ávikavist 2005, 2006, 2007, 2008 og 2009.

Mannagongdin er hon, at fullur frádráttur av reguleringskylduni verður loyvdur í keypsárinum, men eingin í søluárinum, ella tá rakstrargagnið fer til privata nýtslu.

Kærarin hevur sjálvur upplýst, at virkseimið hjá honum er hildið uppat í 2008. Hetta merkir, at inntøkuførast skulu 2/5 av íløguni frá 2005 ella kr. 6.800.

Hildið verður tí fast við avgerðina frá 20. november 2009.

Víst verður til skjøluni, sum liggja í 10/00695-3, og sum eru tøluni frá mvg-uppperðini fyri 1. ársfjórðing 2005 og frámeldingarskjalið, ið er móttikið 27. august 2009.

Kærarin

Kært verður um, at tað verður sagt í skrivi, at rakstrargagnið er farið í privata nýtslu í 2008. Kærarin var hjá TAKS á vári í 2009 og frámeldaði alt virkseimi. Hann boðaði frá, at seinasta roknskaparár var ultimo 2008, og at hann frá primo 2009 einki virkseimi kom at hava sum sjálvstøðugur vinnurekandi.

Kærarin metir tí tað vera eina skeiva tulkning, tá sagt verður, at rakstrargagnið fór til privata nýtslu í 2008, og ynskir hetta broytt til 2009.

Avgerð hjá Skatta- og avgjaldskærunevndini

Spurningurin er, um kærarin skal javna mvg av íløgu, sum er gjørd í 2005, við 2/5, tvs. fyri 2008 og 2009 ella við 1/5 tvs. fyri 2009.

Avgerandi er, nær broytingin í nýtsluni av íløgugagninum er hend, tvs. nær íløgan er farin til privata nýtslu, jb. § 11, stk. 2 í kunngerð nr. 35 frá 20. mars 2000 um lutfalsligan frádráttarrætt fyri meirvirðisgjald og um javnan av inngangandi avgjaldi av íløgugøgnum.

Kærarin hevur upplýst í frámeldingarskjalinum, at virkseimi hansara er steðgað 31. desember 2008. Seinni upplýsir kærarin tó, at íløgugagnið, sum er ein bilur, fór í privata nýtslu 1. januar 2009.

Sum útgangsstøði er tað, sum er upplýst á frámeldingarskjalinum, avgerandi í hesum sambandi. Um tað seinni koma upplýsingar, sum hava við sær, at spurnartekin kann setast við, um tað upplýsta er í tráð við veruleikan, er neyðugt at kanna umstøðurnar í málinum nærri, herundir m.a. hvat slag av virkseimi talan er um, nær síðsta veiting hevur verið, hvørjar handlingar hava verið og vóru neyðugar at enda virkseimið.

Tað er ikki sannlíkt, at virkseimið er steðgað akkurát 31. desember ella 1. januar. Tað er helst steðgað áðrenn 31. desember ella aftaná 1. januar. Um virkseimið er steðgað einaferð í desember 2008, kann kærarin ikki velja at frámelda virkseimið 1. januar 2009. Um virkseimið hinvegin er steðgað einaferð í januar 2009, er 31. desember 2008 ikki rætti frámeldingardagurin.

Í hesum føri er einki upplýst um umstøðurnar í málinum, og tí er heldur ikki gjørligt at taka støðu til, nær virkseimið veruliga er steðgað.

Skatta- og avgjaldskærunevndin hevur avgjørt at heimvísa málið til TAKS til nýggja viðgerð av uppperðini av frádráttarrættinum sambært § 11, stk. 2 í kunngerð nr. 35 frá 20. mars 2000 um lutfalsligan frádráttarrætt fyri meirvirðisgjald og um javnan av

inngangandi avgjaldi av íløgugøgnum. Í hesum sambandi skal kannast nærri, nær virksemi kærarans veruliga er steðgað.